

*-ratio, żvilupp leġislattiv u ġurisprudenzjali tal-istitut tal-kontumaċja*



**FIL-PRIM'AWLA TAL-QORTI ĊIVILI**

**IMHALLEF**

**ONOR. GRAZIO MERCIECA LL.D.**

**ILLUM 30 ta' Jannar 2020**

**Rikors Nru. 425/2019 GM**

**Michael Spiteri Bailey KI 316179M u Nicolette Spiteri Bailey KI 512878M**

**vs**

**Unique Investments Holding Limited C29115 u b'digriet tal-5 ta'  
Dicembru 2019 isem is-socjeta' konvenuta gie mibdul ghal Unique  
Investments Holdings Limited**

**Il-Qorti,**

Rat li s-socjeta' konvenuta ma pprezentax l-eċċezzjonijiet tiegħu entro t-terminu legali u għalhekk hija kontumaci;

Rat ir-rikors tas-soċjeta` konvenuta tal-24 t'Ottubru 2019 li permezz tiegħu ippruvat tiġġustifika l-kontumaċja tagħha, u r-risposta oppożitorja tal-atturi ppreżentata fis-27 ta' Novembru 2019;

Ikkunsidrat:

Illi l-ewwel ilment fir-rikors huwa li n-notifika nħarget f'isem Unique Investments Holding Limited mentri isimha huwa Unique Investments Holdings Limited. Dan l-ilment sejjer jiġi skartat billi n-numru tal-kumpannija huwa sewwa identifikat fl-okkjo u għalhekk ma jista' jkun hemm l-ebda dubbju dwar l-identita` tal-konvenuta. Il-Qorti ordnat korrezzjoni fl-okkju;

***Żviluppi dottrinali, ġurisprudenzjali u leġislattivi tal-istitut tal-kontumaċja***

Illi kif spjegat din il-Qorti diversament ippreseduta fil-kawża ***Renato Aquilina et vs Christopher James Arthur Townshend*** - 16.10.2017:

“Illi jekk tħares lejha mil-lat oġġettiv, kontumaċja tfisser, iktar milli ma tkunx preżenti waqt is-smiegħ fil-kawża, li ma tiddefendix ruhek – *non defendere videtur, non tantum qui latit, sed is qui praesens negat se defendere, aut non vult suscipere actionem* (l. 52, ff. *de div. regul.jur.*);

Illi lil hinn mill-użu tagħha fil-foro legali, fl-ilsien Taljan, il-kelma *contumacia* kienet oriġinarjament tfisser diżubbidjenza b'riżultat ta' supervja; li wieħed ma jbaxxix rasu għall-awtorita` tal-Knisja minkejja l-konsegwenza serja li jista' jiġi skumnikat; f'termini iktar ġenerali li wieħed ma jbaxxix rasu quddiem superjur tiegħu: “Contumacia è quando l'uomo hae in dispetto suo maggiore, e negali di fare l'onore o 'l servizio che per ragione li dé fare ” (XXV 14). Skont il-**Libro de' vizî e delle virtudi** ta' **Bono Giamboni**, il-kontumaċja “è elencata tra i vizi che derivano dalla vanagloria”<sup>1</sup>;

---

<sup>1</sup> Renato Aquilina et vs Christopher James Arthur Townshend – PA - 16.10.2017

Illi fi żminijiet bikrija, kienu jintużaw mezzi iktar enerċetiċi u drammatiċi biex iġieghlu lill-konvenut jidher għall-ġudizzju: l-attur kien awtorizzat ikaxkar lill-konvenut riluttanti – *aborto collo* (litteralment: b'għonqu mgħawweġ – sal-għatba tal-Qorti. Fil-lingwaġġ komuni Ruman din il-frazi kienet tffisser li wiehed ikun imġieghel jagħmel xi haġa għal quddiem l-imħallef. Iktar tard bdew jintużaw mezzi inqas goffi iżda xorta waħda horox, bħas-sekwestru tal-ġid tal-konvenut (*l'immissio in bonorum possessionem*). Jekk minkejja dan kollu l-konvenut kien xorta waħda ma jitfaċċax (sakemm ma tkunx ġa bdiet l-ewwel fażi msejja *in jure*) il-kawża ma kinitx tista' titkompla għax il-*litis contestatio* ma setgħetx issehh mingħajr il-parteciċpazzjoni taż-żewġ partijiet fil-kawża (ara fost l-oħrajn Bonamici, *Storia della procedura civile romana* (Pisa, 1886), vol. 1 p. 578). Għal raġunijiet ovvjji, din is-sistema la kienet loġika u l-anqas ġusta; la mal-attur u l-anqas mal-konvenut. Minhabba din il-ħruxija, kien jingħad fl-awli tal-qrati li “*contra contumaces omnia jura clamant*”;

Illi biż-żmien, il-liġi evolviet b'mod li l-preżenza tal-konvenut ma baqgħetx indispensabbli billi beda jitqies li jekk ma jidhirx ikun qieghed jikkontesta t-talba. L-attur beda jista' jressaq il-provi tiegħu u, jekk jirnexxielu jipprova l-każ tiegħu, il-konvenut kien jiġi kkundannat bħala kontumaċi, fis-sens li ma jkunx obda l-ordni tal-Qorti biex jidher quddiemha. B'danakollu, għalkemm ma baqgħetx il-ħtieġa tal-preżenza tal-konvenut biex tkun tista' ssir il-kawża, xorta waħda baqgħu it-traċċi ta' qabel li jikkastigaw lill-konvenut talli jonqos li jidher u jiddefendi lilu nnifsu. Anke llum il-kontumaċi għandu jiġi ppenalizzat billi ma jithalliex jikkontradixxi l-fatti mressqin mill-attur u lanqas jithalla jressaq il-provi tiegħu. Id-difiża tiegħu hija għalhekk imdgħajfa sew;

Illi minhabba l-fatt li l-effetti tiegħu – ta' natura punittiva – huma odjużi, l-istitut tal-kontumaċja minn dejjem kien suggett ta' kontroversja. Sa żminijiet riċenti baqa' jiġi ripetut li l-istitut tal-kontumaċja huwa msejjes fuq il-presuppost li l-imħarrek, bin-nuqqas tiegħu li jwiegeb għax-xilja u t-talba tal-parti attriċi, ikun

wera dispett lejn is-sejha tal-Qorti biex jidher quddiemha, liema dispett il-liġi tħares lejha bħala għemil li jisthoqqlu piena – dik li ma jkunx jista' jindaħal fit-tressiq ta' provi billi dan jammonta għal forma ta' dizordni soċjali<sup>2</sup>;

Illi għall-bidu, l-aspett punittiv konsistenti fl-esklużjoni tal-konvenut milli jippreżenta nota ta' eċċezzjonijiet kien jigi adoperat *ad unguem* minn dawn il-Qrati izda, tenut kont ta' ċirkostanzi varji li kienu jindikaw u jesigū mitigazzjoni fir-regoli tal-proċedura, l-istess Qrati bdew, fil-każi fejn ikun hekk indikat u fl-aħjar sens ta' ġustizzja, "ixellfu" din ir-rigidita' u dan sewwa sew minhabba l-effett irriversibbli li l-kontumaċja kienet iggib magħha. Fil-fatt jirriżulta li l-Qrati tagħna iddeċidew li r-rigorożita' tal-proċedura għandha tigi mitigata fis-sens li fejn il-Qorti tkun sodisfatta li ma kien hemm ebda nuqqas volut min-naha tal-persuna mharrka li jista' jammonta għal htija, m'għandu jkun hemm l-ebda diffikulta' li l-kontumaċja titqies bħala waħda ġustifikata;

Illi sfortunatament ġara wkoll li maż-żmien il-flessibilita' li bdiet turi l-Qorti skond il-każ, dejjem fl-interess tal-ġustizzja, wasslet għal ċerta nuqqas ta' uniformita' u f'certi każi anke waslet għal deċiżjonijiet inkongruwi għal xulxin. Każ fejn il-fattispeċje tiegħu kienu pjuttost jiffavorixxu l-ġustifikazzjoni tal-kontumaċji ġieli gie miċhud, filwaqt li każ iehor fejn in-nuqqas kien jidher aktar evidenti u mhux skużabbli ġieli gie aċċettat bħala wieħed skużabbli. Il-punt ta' divergenza ma jkunx proprjament konness mal-prinċipju involut imma ma' l-applikazzjoni jew ma' l-interpretazzjoni ta' l-istess prinċipju. Dawn il-vuċijiet dissonanti ma jgħinix biex ikun hemm iċ-ċertezza tad-dritt;

Illi fil-fehma tal-Qorti tal-Appell<sup>3</sup>, deċiżjoni li serviet bħala punt ta' tluq għal dak li jikkonċerna l-istitut tal-kontumaċja u l-prinċipji li għandhom jirregolawha hija

---

<sup>2</sup> ara wkoll id-deċiżjoni in re: Vella pro et nomine v. Vella, Appell Kummerċjali, 21 ta' Mejju 1993, Koll. Vol. LXXVII.ii.170

<sup>3</sup> Noel Calleja v Middlesea Valletta Life Azzurance Co. Ltd. 28.01.2005 Qorti tal-Appell (Superjuri)

dik fl-ismijiet Vittoria Cassar vs Carmelo Vassallo deciza mill-Qorti ta' l-Appell (Sede Inferjuri) fid-29 ta' Mejju 1937 (Vol XXIX.i.1581) mill-Imħallef William Harding fejn fiha gew elenkati l-principji li gejjin;

- (1) Il-kontumacja ma tistax tigi ritenuta għustifikata jekk kienet volontarja;
- (2) Lanqas tista' tigi għustifikata jekk kienet almenu kolpuza;
- (3) Biex ikun hemm lok għall-għustifikażzjoni hemm bzonn li tigi pruvata kawza għusta;
- (4) Din il-kawza għusta għandha tkun tikkonsisti f'impediment legittimu;
- (5) L-impediment, biex ikun legittimu, għandu jkun indipendenti mill-volonta' tal-kontumaci;
- (6) L-iżball m'hux impediment legittimu jekk ma jkunx żball invincibbli, għaliex jekk ikun vincibbli, allura jigi ekwiparat għall-kolpa;
- (7) Dan l-impediment legittimu jista' jkun, kif intqal, "una necessita' impellente di chiamata ad altri doveri imprescindibili";
- (8) L-impossibilita' li wiehed jidher għas-subizzjoni jew almenu d-diffikulta' gravi, biex tista' tikkostitwixxi impediment legittimu għandha tkun fizika, u eċċezzjonalment biss tista' tkun morali;

Illi dawn l-istess principji gew riaffermati f'diversi deċiżjonijiet ta' dawn il-Qrati<sup>4</sup>;

Illi mal-milja taż-żmien anke l-legislatur ħass il-bzonn li jintroduci emendi għal

---

<sup>4</sup> fosthom Paul Grixti vs Direttur tax-Xogħolijiet Pubblici, deciza mill-Qorti tal-Appell Civili fit- 12 ta' Dicembru 1975, u d-deiċzjoni fl-ismijiet Margaret Bugeja et vs Alfred Ellul deciza mill-Qorti tal-Appell (Sede Inferjuri) fit- 13 ta' Jannar, 1999.

dan l-istatut – hekk ara l-Att XXIV tal-1995 b'referenza għall-Artikolu 158 tal-Kap. 12. Iż-zmien għall-preżentata ta' nota ta' eċċezzjonijiet gie estiz għal għoxrin jum u fil-każ ta' kontumacċja ngħatat anke l-possibilita' ta' preżentata ta' nota ta' osservazzjonijiet – in omagġ tal-principju ribadit fil-gurisprudenza kostanti tagħna li mqar jekk f'istat ta' kontumacċja, il-parti mharrka kellha titqies bhala wahda li qegħda tirmetti ruhha għall- ġustizzja tal-Qorti u b'ebda mod ma hi qed tammetti t- talba;

Illi huwa utli li l-Qorti tfakkar l-ammoniment mogħti mill-kumitat tal-Permanent Law Reform Commission fir-rapport tiegħu tat-22 ta' Novembru 1993:

“The obtaining position with regard to default varies depending upon the manner in which the proceedings are instituted, and that is whether by writ of summons or libel, as well as depending upon whether the proceedings are taken in the inferior or superior courts or on a first or second instance. Though the possibility of default exists in all cases the matter is visited with the full vigour of the law only in the case of proceedings instituted by writ of summons in the Superior Courts. In such cases section 158(9) provides that if the defendant makes default in filing the statement of defence and declaration mentioned in that section, the court shall give judgement as if the defendant failed to appear to the summons, unless he shows to the satisfaction of the court a reasonable excuse for the default in filing the statement and declaration within the prescribed time.

**“The Commission is of the opinion that this provision is excessively formalistic and ritualistic** (emfasi miżjuda mill-Qorti) in its view of the proceedings. The right to a fair hearing inherent in a party is very often, in this manner, made dependent on the efficiency or otherwise of the lawyer entrusted with his defence. Moreover the Commission has noted that other Courts do not always adopt a standard rule in qualifying as culpable or otherwise the failure to present the defence in good time. When one considers the serious consequence

attendant at law upon default, a situation where a standard rule is not applied throughout is unacceptable.

“The Commission has also directed its study to the position obtaining in foreign jurisdictions. The comparative ease with which default can be cured in these jurisdictions compares starkly with the position obtaining in Malta. The position in England goes further than anywhere else and allows a default judgement to be set aside if the defendant can show to the satisfaction of the court that he had a good defence which he could have set up to the claim ( John O’Hare and Robert N. Hill, Civil Litigation, p. 251.). In Italian procedure it is possible for the defendant to cure his default by putting in an appearance, even at a later stage than that established for raising his defence (Satta, Commentario al Codice di Procedura Civile, p. 387). The Commission favours the amendment of Maltese law to bring it in line, on this point, with the position obtaining in other foreign jurisdictions.

“The Commission is therefore suggesting that the position should be amended so that a party will be allowed to cure his default if he can show to the satisfaction of the court that there was no fault on his part in the default or that prima facie he can put up a defence to the claim”.

L-emenda għall-artiklu 158 fir-rigward, kif proposta mill-Kummissjoni, kienet taqra hekk:

“If the defendant makes default in filing the statement of defence and declaration mentioned in this section, the court may, after hearing such evidence as it may consider necessary, give judgement as if the defendant failed to appear to the summons, unless he shows to the satisfaction of the court a reasonable excuse for his default in filing the statement and declaration within the prescribed time, or unless he satisfies the court that he has a prima facie defence, in law or in fact,

to the action on the merits or unless he otherwise discloses such issues of law or of fact as may be deemed sufficient to entitle him to defend the action”;

Illi fil-fatt, is-suġġeriment tal-Kummissjoni intlaqa’ mil-legislatur b’mod sostanzjalment attenwat . Il-liġi illum taqra hekk:

“158(10): Jekk il-konvenut jonqos li jippreżenta r-risposta ġuramentata msemmija f’dan l-artikolu, il-qorti tiddeċiedi l-kawża bhallikieku l-konvenut baqa’kontumaċi **kemm-il darba ma jippruvax ghas-sodisfazzjon tal-qorti raġuni tajba li għaliha naqas li jippreżenta r-risposta ġuramentata fiż-żmien li jmiss.** *Il-qorti għandha, madankollu, qabel ma tagħti s-sentenza, tagħti lill-konvenut żmien qasir li ma jistax jiġġedded biex fih jagħmel sottomissjonijiet bil-miktub biex jiddefendi ruħu kontra t-talba tal-attur. Dawk is-sottomissjonijiet għandhom jiġu notifikati lill-attur li jkollu żmien qasir biex jirrispondi.*”(il-parti fl-italics giet miżjuda mil-legislatur);

Illi jekk wiehed iqabbel dan is-subartikolu ma dak li gie elenkat fis-sentenza surreferita “Bugeja v. Ellul”<sup>5</sup> isib li hemm konvergenza. Dan magħdud, pero’, **xorta wahda jibqa’ mhux għal kollox ben definit x’tikkostitwixxi “raġuni ġusta”** meta mill-prinċipju wiehed jgħaddi għall-eżami tal-fatti. Fil-fatt ġara li ftit ftit bdiet tidhol il-prassi – għalkemm mhux b’mod uniformi – li ġaladarba konvenut in kontumaċja jidher personalment fl-ewwel appuntament tal-kawza, allura dan beda jitqies bħala turija li ma kienx hemm dak id-dispett jew kontumaċja li trid tirriżulta biex il-kontumaċja ma tigix igġustifikata. Il-Qorti tal-Appell<sup>6</sup> izda għamlitha ċara li ġustifikazzjoni merament bażata fuq il-preżenza tal-parti mharrka fl-ewwel appuntament tal-kawza m’huwiex biżżejjed bħala turija li ma hemmx dispett jew kontumaċja lejn l-awtorita’ ġudizzjarja. Dik il-

---

<sup>5</sup> deċiża mill-Qorti ta’ l-Appell (Sede Inferjuri) fit-13 ta’ Jannar, 1999.

<sup>6</sup> Noel Calleja v Middlesea Valletta Life Azzurance Co. Ltd. 28.01.2005 Qorti tal-Appell (Superjuri)



preżenza ta' l-imharrek – fatt fih innifsu pożittiv – hija invece meħtieġa bħala parti mill-indagni li tkun trid issir mill-Qorti biex tistabilixxi jekk kienx hemm tassew “kawza ġusta” jew le. Dan hu hekk għar-raguni li **l-ġustifikazzjoni ta' kontumaċja għandha tibqa' titqies bħala eċċezzjoni għar-regola** li l-imharrek hu tenut li jwieġeb bil-miktub b'nota fiz-zmien stipulat fil-Kodici ta' Organizzazzjoni u Proċedurali Civili, u bħala tali l-eċċezzjoni m'għandha qatt tipprevali u tissupera dik li hija r-regola;<sup>7</sup>

Ikkunsidrat:

***Jekk hemmx raġuni ġusta għall-kontumaċja***

Illi saru attentati ta' notifika fis-sede tal-kumpannija fit-22.05.19; 03.06.19; u (wara l-ħinijiet legali) fit-13.06.19. Saret il-pubblikazzjoni f'gurnal lokali ta' kuljum fit-23.08.2019 u fil-gazzetta tal-Gvern fid-09.07.2019. Il-proċess tat-trasferiment tal-ishma ġie konkluz lejn nofs Awwissu 2019 u r-registrazzjoni formali tat-trasferiment seħħet fil-31 t'Awwissu 2019;

Illi s-soċjeta` konvenuta tadduċi bħala raġuni ġusta ċ-ċirkostanzi li sabet ruħha fihom fiż-żmien meta saret in-notifika, meta kien qiegħed isir tibdil ta' diretturi u azzjonaisti. Din saret fl-indirizz uffiċjali tagħha li kien l-indirizz ta' wieħed mill-azzjonisti uxxenti. Ġranet wara li saru t-trasferimenti, sar bdil fl-indirizz registrat tas-soċjeta` konvenuta. Għalhekk tissottometti li kien impossibbli għall-azzjonisti u diretturi l-godda li jkollhom għarfien ta' din il-kawża. Fil-fatt saru negozjati mid-dirigenti l-godda mal-atturi iżda dawn qatt ma semmew il-kawża. Min-naħa l-oħra, l-atturi jsostnu li l-azzjonisti antiki kienu ilhom iktar minn xahar bl-affissjoni mwahħla mal-bieb tal-uffiċċju registrat. Min-naħa l-oħra, il-fatt li l-azzjonisti l-godda qagħdu jinnegozjaw mal-atturi (kien hemm laqgħa fid-19 ta'

---

7

Settembru 2019) dwar il-konvenju huwa sinjal ċar li kienu jafu b'din il-kawża għax kieku ma kinux jafu kienu jikkonkludu li l-konvenju kien skada u li allura ma kien hemm l-ebda hteġa li jsiru negozjati;

Illi l-piż tal-prova li s-soċjeta` konvenuta ma kinitx taf bil-kawża huwa fuq spallejha. Jirrizulta li d-dirigenti antiki kienu jafu, jew almenu messhom kienu jafu, bil-kawża billi ġew debitament notifikati. Ma hemm l-ebda diverbju dwar il-validita` tan-notifika. Mhux biss. Imma xejn ma huwa verosimili li d-dirigenti l-ġodda marru jitrattaw fuq konvenju li safejn kienu jafu huma kien skada. Illi għalhekk is-soċjeta` konvenuta ma rnexxilhiex tikkonvinċi lil din il-Qorti li ma kinitx taf b'din il-kawża.

***Decide:***

Għal din ir-raġuni l-Qorti qieghdha tiċhad it-talba għall-purgazzjoni tal-kontumaċja.

Spejjeż riżervati għall-ġudizzju finali.

Moqrija.

ONOR. IMĦALLEF

GRAZIO MERCIECA

